



## உம்மஹாத்துல் முஃமினீன்

நபி ஸல்லல்லாஹு அலைஹி வஸல்லம் அவர்கள் பல்வேறு காரணங்களுக்காகப் பல பெண்களை மணமுடித்தார்கள். அதற்கு அல்லாஹ்வின் அனுமதியும் மக்களின் அங்கீகாரமும் கிடைத்தன. அவ்வாறு மணமுடித்த மனைவியரே உம்மஹாத்துல் முஃமினீன் எனப்படுவர். முஃமின்களின் அன்னையர் என்பது இதன் பொருளாகும். அவர்களில் சிலரைத் தெரிந்து கொள்வோம்.

### ஸவ்தா ரழியல்லாஹு அன்ஹா

முதல் மனைவி, அன்னை கதீஜா ரழியல்லாஹு அன்ஹா அவர்கள் மரணித்தபோது நபி ஸல்லல்லாஹு அலைஹி வஸல்லம் அவர்கள் மிகுந்த கவலையடைந்தார்கள். சொந்த வாழ்விலும் சமய, சமூக வாழ்விலும் தனக்குப் பக்கபலமாக இருந்த அன்னை கதீஜா ரழியல்லாஹு அன்ஹா அவர்களின் இழப்பு, அவர்களது உள்ளத்தை வாட்டியது. கூடவே நான்கு பெண் பிள்ளைகளைப் பராமரிக்கும் பொறுப்பும் இருந்தது.

இவ்வேளை, கவ்லா பின்த் ஹாக்கிம் என்ற பெண்மணி ஸவ்தா ரழியல்லாஹு அன்ஹா அவர்களை மணமுடிப்பதற்காகத் தரகராக செயற்பட்டார். ஸவ்தா ரழியல்லாஹு அன்ஹா அவர்கள் குறைஷிக் குல நஜ்ஜார் கோத்திரத்தைச் சேர்ந்தவர். ஸக்ரான் பின் அம்ர் ரழியல்லாஹு அன்ஹு அவர்களை ஸவ்தா ரழியல்லாஹு அன்ஹா அவர்கள் ஏற்கனவே மணமுடித்திருந்தார். இவ்விருவரும் அபீஸீனிய ஹிஜ்ரத்தில் பங்கு பற்றியிருந்தனர்.

ஒரு முறை ஸவ்தா ரழியல்லாஹு அன்ஹா அவர்கள் தனது மடியில் நிலவு வந்து உறங்குவதாகக் கனவு கண்டார்கள். அதனைக் கணவனிடம் தெரிவித்தபோது, “எனது

மரணம் நெருங்கி விட்டது. எனக்குப் பின் நீங்கள் நபி ஸல்லல்லாஹு அலைஹி வஸல்லம் அவர்களை மணமுடித்துக் கொள்ளுங்கள்” என ஆசீர்வதித்தார்கள். கணவனை இழந்த ஸவ்தா ரழியல்லாஹு அன்ஹா அவர்கள் கவலையுடனிருந்த போதுதான் கவ்லா உடனான தொடர்பு ஏற்பட்டது. அவரின் முயற்சியால் தந்தையின் அனுமதியோடு 400 திர்ஹம் மஹர் பெற்று நபி ஸல்லல்லாஹு அலைஹி வஸல்லம் அவர்களை மறுமணம் செய்தார்கள். பின்னர் கதீஜா ரழியல்லாஹு அன்ஹா அவர்களின் வீட்டிலேயே குடியிருந்தார்கள்.

மதீனா ஹிஜ்ரத்தின் பின்னர் நபி ஸல்லல்லாஹு அலைஹி வஸல்லம் அவர்களின் மனைவி மக்களும் மதீனாவுக்கு அழைத்து வரப்பட்டார்கள்.

ஸவ்தா ரழியல்லாஹு அன்ஹா அவர்கள் தோற்றத்தில் உயரமானவர். தயாள குணமுள்ளவர். நகைச்சுவையாகப் பேசுபவர். பண்பாகப் பழகுவவர். வணக்க வழிபாடுகளில் தீவிர ஈடுபாடு கொண்டவர். வயதில் கூடியவராக இருந்தாலும் இளம் வயதான ஆயிஷா ரழியல்லாஹு அன்ஹா அவர்களிடமும் நபி ஸல்லல்லாஹு அலைஹி வஸல்லம் அவர்களின் பெண் மக்களுடனும் அன்பாகப் பழகி வந்தார்கள்.

80 வயதுவரை வாழ்ந்த அவர்கள் உமர் ரழியல்லாஹு அன்ஹு அவர்களின் ஆட்சிக் காலத்தில் வபாத்தானார்கள்.

## ஸபிய்யா ரழியல்லாஹு அன்ஹா

ஸபிய்யா ரழியல்லாஹு அன்ஹா அவர்கள், மதீனாவில் வாழ்ந்த யூதர்களின் பனூ குரைழா கோத்திரத்தைச் சேர்ந்தவர். பனூ குரைழாக்களின் தலைவரான ஹுயை என்பவரின் மகளே ஸபிய்யா ரழியல்லாஹு அன்ஹா ஆவார்.

அவர் முதலில் கனானா பின் அபீ அல்ஹக்கு என்பவரை மணமுடித்திருந்தார். கைபர் போரில் முஸ்லிம்கள் வெற்றி பெற்றபோது கணவரை இழந்த நிலையில் ஸபிய்யா ரழியல்லாஹு அன்ஹா கைதியாகப் பிடிக்கப்பட்டார். அப்போது அங்கு வந்த ஒருவர் ஸபிய்யா ரழியல்லாஹு அன்ஹா அவர்கள் நபி ஸல்லல்லாஹு அலைஹி வஸல்லம் அவர்களுக்கே பொருத்தமானவர் என்று கூறினார். நபி ஸல்லல்லாஹு அலைஹி வஸல்லம் அவர்கள் அம்மையாரிடம் இஸ்லாத்தை எத்தி வைத்தார்கள். அவர் இஸ்லாத்தை ஏற்ற பின் ஸபிய்யா ரழியல்லாஹு அன்ஹா அவர்களை ஹிஜ்ரி ஏழில் மணமுடித்தார்கள். அப்போது ஸபிய்யா ரழியல்லாஹு அன்ஹா அவர்களின் வயது 17 ஆகும்.

ஒரு முறை நபி ஸல்லல்லாஹு அலைஹி வஸல்லம் அவர்களின் மனைவிமார்களுக்கிடையே கருத்துப் பரிமாற்றம் இடம்பெற்றது. அவ்வேளை ஸபிய்யா யூதப் பெண் என்பதால் பரிசுசிக்கப்பட்டார். ஆயிஷா ரழியல்லாஹு அன்ஹா, ஹப்லா ரழியல்லாஹு அன்ஹா போன்றோர் குறைஷிக் கோத்திரத்தைச் சேர்ந்தவர்களாதலால் அவர்கள் தம்மை உயர்வாகக் கருதினர். இது பற்றி ஸபிய்யா ரழியல்லாஹு அன்ஹா அவர்கள் நபி ஸல்லல்லாஹு அலைஹி வஸல்லம் அவர்களிடம் முறையிட்டபோது, “ஹாரூன் எனது தந்தை என்றும் தந்தையின்



சகோதரன் மூலா எனவும் தனது கணவன் முஹம்மத் ஸல்லல்லாஹு அலைஹி வஸல்லம் எனவும் இவர்கள் அனைவரும் நபிமார்கள் எனவும் நீங்கள் பதிலளித்திருக்கக் கூடாதா?” எனக் கூறி ஸபிய்யா ரழியல்லாஹு அன்ஹா அவர்களைத் தேற்றினார்கள். அத்துடன்,

“குறைஷ் குலத்தவரே! குலப் பெருமை பேசும் உங்கள் ஜாஹிலிய்யாப் பழக்கத்தை இறைவன் ஒழித்து விட்டான். யாவரும் ஆதமின் மக்கள். அவரோ மண்ணால் படைக்கப் பட்டவர்.” என தமது மனைவியருக்கு உபதேசம் செய்தார்கள்.

ஸபிய்யா இஸ்லாத்தை ஏற்றுள்ளார். அவரது இஸ்லாம் அழகானது என நபி ஸல்லல்லாஹு அலைஹி வஸல்லம் அவர்கள் பாராட்டியுள்ளார்கள். அவரைக் கைதி நிலையிலிருந்து விடுதலை செய்தமையே அவருக்களித்த மஹராகும். இது ஏனைய அன்னையரை விட சிறப்பான அம்சமாகும். சிறந்த நுண்ணறிவும் நேர்மையான பண்புகளும் மொழி, இலக்கிய தேர்ச்சியும் அவரிடம் காணப்பட்டன. இவர் ஹிஜ்ரி 50 ஆம் ஆண்டு 60 ஆவது வயதில் வபாத்தானார்கள்.

### ஜுவாரியா ரழியல்லாஹு அன்ஹா

இவர் பனூ முஸ்தலிக் கோத்திரத் தலைவரின் மகளாவார். பனூ முஸ்தலிக் உடனான போரில் தாபித் பின் கைஸ் ரழியல்லாஹு அன்ஹு அவர்களால் கைதியாகப் பிடிக்கப்பட்டார். அவரை விடுவிக்க 9 மிஸ்கால் தங்கம் நட்டஈடு கோரினார். தன்னால் நஷ்டயீட்டைச் செலுத்த முடியாத நிலையில் நபி ஸல்லல்லாஹு அலைஹி வஸல்லம் அவர்களைச் சந்தித்தார். “நான் ஒரு குலத் தலைவரின் மகள். எனது மணிமுடி குப்புற விழுந்து மணலில் புதையுண்டு விட்டது. தாபித் பின் கைஸிடமிருந்து விடுதலைக்காக தங்கத்தைக் கொடுத்திருக்க வேண்டும். நான் அந்தத் தங்கத்தை எங்கிருந்து பெற முடியும்? நான் எவ்வாறு அடிமையாக வாழ முடியும்?” எனக் கேட்டார்.

அவ்வேளை, அவரது வாதத்தையும் பரிதாப நிலையையும் அவதானித்த நபி ஸல்லல்லாஹு அலைஹி வஸல்லம் அவர்கள், “உங்களது மீட்புத் தொகையை நான் செலுத்தி விட்டால், நீங்கள் சுதந்திர பெண்ணாகவும் எனது குடும்பத்தில் ஒருவராக மாறவும் சம்மதிப்பீர்களா?” எனக் கேட்டார்கள். இதனை மகிழ்வோடு ஏற்ற அவர் அடிமை நிலையிலிருந்து

விடுதலையானதோடு ஹிஜ்ரி 5 அல்லது 6 இல் நபி ஸல்லல்லாஹு அலைஹி வஸல்லம் அவர்களின் மனைவியாக உயர்வடைந்தார். அவரது கோத்திரத்தைச் சேர்ந்த 100 கைதிகளும் விடுவிக்கப்பட்டார்கள். இதைப் பார்த்து அன்னை ஆயிஷா ரழியல்லாஹு அன்ஹா அவர்கள், “ஐவாரியா தன் கோத்திரத்துக்கு பரக்கத் ஏற்படுத்தியதைப் போன்று வேறெந்தப் பெண்ணும் தன் கோத்திரத்துக்கு பரக்கத் ஏற்படுத்தியதை நான் பார்க்கவில்லை” எனப் பாராட்டினார்கள்.

தந்தை அவரை விடுவித்துச் செல்ல வந்தபோது, ஐவாரியாவின் கருத்தைக் கேட்கவே அவர்தான் நபி ஸல்லல்லாஹு அலைஹி வஸல்லம் அவர்களுடனே வாழ விரும்புவதாகக் குறிப்பிட்டார். பர்ரா என்றிருந்த அவரது பெயரை நபி ஸல்லல்லாஹு அலைஹி வஸல்லம் அவர்களே ஐவாரியா என மாற்றினார்கள். அழகிய தோற்றமும் இனிமையான சொல்லாடலும் நுணுக்கமான அறிவும் நேர்மையும் மொழித் தேர்ச்சியும் அவரிடம் காணப்பட்டன. இவர் ஹிஜ்ரி 50 ஆம் ஆண்டு 65 ஆவது வயதில் வபாத்தானார்கள்.

### பாடத்தில் இடம்பெற்றுள்ள அரபுச் சொற்கள்

بُنُو قُرَيْشٍ قُرَيْشٌ مِّنْهُنَّ

### பயிற்சி

சுருக்கமான விடை தருக.

1. நபி ஸல்லல்லாஹு அலைஹி வஸல்லம் அவர்களின் இரண்டாம் மனைவியாக அமைந்தவர் யார்? அவரது முதற் கணவரின் பெயர் என்ன?
2. ஸவ்தா ரழியல்லாஹு அன்ஹா அவர்களின் பண்புகளையும் ஸபிய்யா ரழியல்லாஹு அன்ஹா அவர்களின் பண்புகளையும் ஒப்பிட்டுக் காட்டுக.
3. ஸபிய்யா ரழியல்லாஹு அன்ஹா அவர்களுக்கு ஏற்பட்ட கவலையை நபி ஸல்லல்லாஹு அலைஹி வஸல்லம் அவர்கள் எவ்வாறு தேற்றினார்கள்?
4. ஸபிய்யா, ஐவாரியா ரழியல்லாஹு அன்ஹுமா ஆகிய இருவரையும் நபி ஸல்லல்லாஹு அலைஹி வஸல்லம் அவர்கள் மணமுடித்ததற்கான காரணங்களை ஒப்பிட்டு எழுதுக.